

**சாராம்சம்:** இனிய குழந்தைகளே, ஓர் உண்மையான அட்டவணை வைத்திருப்பதனால், உங்கள் ஸ்திதி நன்றாக இருக்கும். உங்கள் அட்டவணையை வைத்திருப்பதன் மூலம் நீங்கள் தொடர்ந்தும் நன்மையடைவீர்கள்.

**கேள்வி:** பழைய உலகிலிருந்து இலகுவாக விலகியிருப்பதற்கு என்ன விழிப்புணர்வு உங்களுக்கு உதவி புரிகின்றது?

**பதில்:** நீங்கள் ஒவ்வொரு கல்பத்திலும் உங்களின் எல்லையற்ற ஆஸ்தியைத் தந்தையிடமிருந்து கோருகின்றீர்கள், அதாவது நீங்கள் இப்பொழுது உங்களின் ஆஸ்தியைக் கோருவதற்காக மீண்டும் ஒரு தடவை சிவபாபாவினால் தத்தெடுக்கப்பட்டிருக்கின்றீர்கள், அதாவது பாபாவே உங்களைத் தத்தெடுத்திருக்கின்றார். நீங்கள் உண்மையான பிராமணர்கள் ஆகியுள்ளீர்கள், சிவபாபாவே உங்களுக்கு கீதையைக் கூறுகின்றார். இவ்விழிப்புணர்வுகள் அனைத்தும் பழைய உலகிலிருந்து நீங்கள் விலகியிருப்பதற்கு உதவி புரியும்.

ஓம்சாந்தி. குழந்தைகளாகிய நீங்கள் இங்கு சிவபாபாவின் நினைவில் அமர்ந்திருக்கின்றீர்கள். அவர் மீண்டும் ஒருமுறை உங்களைச் சந்தோஷ பூமியின் அதிபதிகள் ஆக்குகிறார் என்பதை நீங்கள் அறிவீர்கள். இங்கு அமர்ந்திருக்கும்பொழுதே அத்தகைய பொக்கிஷங்களைப் பெறுவதையிட்டுக் குழந்தைகளாகிய நீங்கள் பெருமளவு சந்தோஷத்தை உங்கள் புத்தியில் கொண்டிருக்க வேண்டும். இவ்விடயங்கள் பல்வேறு கல்லூரிகளிலோ, பல்கலைக்கழகங்களிலோ இருப்பவர்களின் புத்தியில் இல்லை. பாபா எங்களைச் சுவர்க்கத்தின் அதிபதிகள் ஆக்குகிறாரென்பதை நீங்கள் மாத்திரமே அறிவீர்கள். நீங்கள் இச்சந்தோஷத்தைக் கொண்டிருக்க வேண்டும். இந்நேரத்தில், நீங்கள் ஏனைய எண்ணங்கள் அனைத்தையும் நீக்கி, தந்தையொருவரை மாத்திரமே நினைவுசெய்ய வேண்டும். குழந்தைகளாகிய நீங்கள் இங்கு அமர்ந்திருக்கும்போது, நீங்கள் இப்பொழுது சந்தோஷ பூமியின் அதிபதிகளாகின்றீர்கள் என்ற போதையை உங்கள் புத்தி கொண்டிருக்க வேண்டும். நீங்கள் ஒவ்வொரு கல்பத்திலும் அமைதி, சந்தோஷம் என்ற ஆஸ்தியைப் பெறுகின்றீர்கள். மக்களுக்கு எதுவுமே தெரியாது. முன்னைய கல்பத்திலும் பல மனிதர்கள் அறியாமை என்ற இருளில், கும்பகர்ண உறக்கத்தில் இருந்ததால் அழிந்துபோனார்கள். அதே நிகழ்வு மீண்டும் இடம்பெறும். ஆதி சனாதன தேவி தேவதா தர்மத்தை ஸ்தாபிக்கின்ற தந்தையே உங்களைத் தத்தெடுத்துள்ளார் என்பதைக் குழந்தைகளாகிய நீங்கள் புரிந்துகொள்கிறீர்கள். நாங்கள் இப்பொழுது பிராமணர்கள். நாங்கள் கீதையின் உண்மையான அத்தியாயத்தைச் செவிமடுக்கின்றோம். நாங்கள் இராஜயோகத்தாலும் ஞானத்தின் சக்தியாலும் மீண்டும் ஒருமுறை பாபாவிடமிருந்து எங்கள் ஆஸ்தியைக் கோருகின்றோம். நீங்கள் அத்தகைய எண்ணங்களை உங்களுக்குள் கொண்டிருக்கவேண்டும். தந்தை வந்து, உங்களுக்கு சந்தோஷத்திற்குரிய விடயங்களைக் கூறுகிறார். காமச் சிதையில் அமர்ந்ததால் குழந்தைகள் எரிந்து அவலட்சணமாகிவிட்டார்கள் என்பதை அவர் அறிவார். இதனாலேயே நான் அமரத்துவ பூமியிலிருந்து மரண பூமிக்கு வருகின்றேன். நீங்கள் மீண்டும் ஒருமுறை மரண பூமியிலிருந்து அமரத்துவ பூமிக்குச் செல்வதாகக் கூறுகின்றீர்கள். தந்தை கூறுகிறார்: யாவரும் மரணித்துள்ளபோதே நான் மரண பூமிக்கு வருகின்றேன். நான் மீண்டும் ஒருமுறை அவர்களை அமரத்துவ பூமிக்கு அழைத்துச் செல்கிறேன். அவர்கள் சமய நூல்களில் என்ன எழுதியிருக்கின்றார்கள் என்பதைப் பாருங்கள்! அவர் சகல சக்திகளையும் கொண்ட சர்வசக்திவான். அவர் விரும்பிய எதையும் அவரால் செய்ய முடியும். “ஓ தூய்மையாக்குபவரான பாபாவே, வந்து எங்களைத் தூய்மையாக்குங்கள். எங்கள் துன்பத்தை நீக்கி, எங்களுக்குச் சந்தோஷத்தைக் கொடுங்கள்” என அவர்கள் அவரைக் கூவி அழைப்பதைக் குழந்தைகளாகிய நீங்கள் அறிவீர்கள். இதில் மந்திரஜாலம் என்ற கேள்விக்கே இடமில்லை. தந்தை உங்களை முட்களில் இருந்து மலர்கள் ஆக்குவதற்காகவே வருகின்றார். நாங்கள் சந்தோஷ தாமத்தில் தேவர்களாக இருந்தோம், என்பதை நீங்கள் அறிவீர்கள். நாங்கள் சதோபிரதானாக இருந்தோம். அனைவரும் தமோபிரதானில் இருந்து சதோபிரதான் ஆகவேண்டும். இங்கிருக்கும்பொழுது குழந்தைகளாகிய நீங்கள் மென்மேலும் சந்தோஷமாக இருக்கவேண்டும். நீங்கள் நினைவையும் கொண்டிருக்க வேண்டும். முழு உலகும் தந்தையை நினைவு செய்கின்றது. ஓ விடுதலையளிப்பவரே ஓ வழிகாட்டியே, ஓ தூய்மையாக்குபவரே, வாருங்கள்! அவர்கள் இராவண இராச்சியத்தில் இருக்கும்பொழுதே அவரைக் கூவியழைக்கின்றார்கள். சத்திய யுகத்தில் உள்ள எவருமே அவரைக் கூவியழைக்கமாட்டார்கள். இவ்விடயங்கள் புரிந்துகொள்வதற்கு இலகுவானவை ஆகும். உங்களுக்கு இவையனைத்தையும் கூறியவர் யார்? அவர்கள் தந்தையினதும், ஆசிரியரினதும், சற்குருவினதும் புகழைப் பாடுகின்றார்கள். மூவரும் ஒருவரே. அவரே தந்தையும் ஆசிரியரும் சர்குருவும் என்பது உங்கள் புத்தியிலுள்ளது. தூய்மையற்றவர்களைத் தூய்மையாக்குவதே சிவபாபாவின் தொழிலாகும். தூய்மையற்றவர்கள் நிச்சயமாகத் துன்பத்தையே அனுபவம் செய்கிறார்கள். சதோபிரதானானவர்கள் சந்தோஷமாகவும் தமோபிரதானானவர்கள் சந்தோஷமற்றும் உள்ளனர். தேவர்கள் அத்தகைய சதோகுணி சுபாவத்தைக் கொண்டிருக்கிறார்கள்! இங்கோ மனிதர்கள் கலியுக தமோகுணி சுபாவத்தையே கொண்டிருக்கிறார்கள். எவ்வாறாயினும், மனிதர்கள் வரிசைக்கிரமமாகவே நல்லவர்களாகவும், தீயவர்களாகவும் உள்ளனர். “இவர் தீயவர். இவர் இப்படிப்பட்டவர்.” என சத்திய யுகத்தில் எவருமே கூறமாட்டார்கள். அங்கு, எவரும் தீய நடத்தையைக் கொண்டிருக்கமாட்டார்கள். அவர்கள் தேவ சமுதாயத்தினராவர். ஆம், அவர்கள் செல்வந்தர்களாகவோ, ஏழைகளாகவோ இருக்கலாம். ஆயினும், தெய்வீகக் குணத்தைப் பொறுத்தவரை நல்லவரா, தீயவரா என ஒப்பிட முடியாது. அனைவரும் சந்தோஷமாகவே இருப்பார்கள். அங்கே துன்பம் என்ற கேள்விக்கே இடமில்லை. அதன் பெயரே சந்தோஷ தாமமாகும். எனவே குழந்தைகளாகிய நீங்கள் தந்தையிடமிருந்து நீங்கள் முழு

ஆஸ்தியையும் கோர முயற்சி செய்யவேண்டும். உங்களால் உங்களுடைய சொந்தப் படத்தையும் இலக்ஷ்மி நாராயணனின் படத்தையும் வைத்துக்கொள்ள முடியும். எவரோ ஒருவர் அவர்களுக்குக் கற்பிக்கிறார் என்று மக்கள் கூறுவார்கள். இவை கடவுளின் வாசகங்கள், இல்லையா? கடவுள் தனக்கென ஒரு சரீரத்தைக் கொண்டிருக்கவில்லை. அவர் வந்து, இதைக் (பிரம்மாவினுடைய சரீரம்) கடனாக எடுக்கின்றார். “பாக்கிய இரதம்” நினைவுகூரப்பட்டுள்ளது. எனவே, அவர் நிச்சயமாக ஒரு இரதத்தில் இருந்திருக்க வேண்டும். அவர் ஓர் எருதை ஓட்டுவதில்லை. அவர்கள் சிவனையும் சங்கரனையும் ஒருவராக்கிவிட்டார்கள். இதனாலேயே அவர்கள் ஓர் எருதைக் காட்டியுள்ளார்கள் (அவரது வாகனமாக). தந்தை கூறுகிறார்: நீங்கள் இப்பொழுது தந்தைக்குரியவர்கள் என்ற சந்தோஷத்தைக் கொண்டிருக்க வேண்டும். தந்தையும் கூறுகிறார்: நீங்கள் என்னுடையவர்கள். தந்தை ஓர் அந்தஸ்தைக் கோருகின்ற சந்தோஷத்தைக் கொண்டிருப்பதில்லை. ஓர் ஆசிரியர் ஆசிரியரே, அவர் கற்பிக்க மட்டுமே வேண்டும். தந்தை கூறுகிறார்: ஓ குழந்தைகளே, நானே சந்தோஷக் கடல். நான் உங்களைத் தத்தெடுத்திருப்பதால், நீங்கள் இப்பொழுது அதீந்திரிய சுகத்தை அனுபவம் செய்ய வேண்டும். தத்தெடுப்பதில் பல வகைகள் உள்ளன. ஓர் ஆண் ஒரு பெண்ணைத் தனது மனைவியாகத் தத்தெடுக்கின்றான் (ஏற்றுக் கொள்கின்றான்). அவரே தனது கணவன் என்பதை அவளும் புரிந்து கொள்கிறாள். சிவபாபா உங்களைத் தத்தெடுத்திருக்கின்றார் என்பதை நீங்கள் இப்பொழுது புரிந்து கொள்கிறீர்கள். உலகிலுள்ள மக்கள் இவற்றைப் புரிந்து கொள்வதில்லை. ஒருவர் மீதொருவர் காமவாளை உபயோகிப்பதற்காகவே அவர்களின் தத்தெடுத்தல் நிகழ்கின்றது. உதாரணமாக, ஓர் அரசன் குழந்தையொன்றைத் தத்தெடுக்கும்போது, அதை தனது சந்தோஷத்திற்காகவே செய்கின்றார். எவ்வாறாயினும் அது தற்காலிக சந்தோஷமேயாகும். சந்நியாசிகளும் மற்றவர்களைத் தத்தெடுக்கின்றனர். “இவர் எங்களுடைய குரு” என மக்கள் கூறுகிறார்கள். “இவர்கள் எனது சீடர்கள்” என குரு கூறுகிறார். தத்தெடுப்பதில் பல வகைகள் உள்ளன. ஒரு தந்தை குழந்தைகளைத் தத்தெடுத்து அவர்களுக்கு சந்தோஷத்தைக் கொடுக்கின்றார். பின்னர் அவர்களுக்கு அவர் திருமணம் செய்து வைத்ததும் அவர் அவர்களுக்கு துன்பம் என்ற ஆஸ்தியை வழங்குவது போன்றே இது இருக்கிறது. குருவின் இந்தத் தத்தெடுப்பே முதந்தரமானது. இது ஆத்மாக்களைத் தனக்குரியவர்கள் ஆக்குவதற்கான கடவுளின் தத்தெடுப்பாகும். குழந்தைகளாகிய நீங்கள் இப்பொழுது சகலவிதமான தத்தெடுப்புக்களையும் பார்த்திருக்கின்றீர்கள். சந்நியாசிகள் இருந்தாலும் மக்கள் தொடர்ந்தும் பாடுகிறார்கள்: ஓ தூய்மையாக்குபவரே, வாருங்கள்! வந்து எங்களைத் தத்தெடுத்து, தூய்மையாக்குங்கள்! அனைவரும் சகோதரர்களே. எவ்வாறாயினும், அது அவர் வந்து, உங்களைத் தனக்குரியவர்கள் ஆக்கும்பொழுதே ஆகும். நீங்கள் கூறுகின்றீர்கள்: பாபா, நாங்கள் இப்பொழுது துன்பத்தை அனுபவிக்கின்றோம். அவர்கள் “இராவண இராச்சியம்” என்பதன் அர்த்தத்தைப் புரிந்துகொள்வதில்லை. அவர்கள் தொடர்ந்தும் இராவணனின் கொடும்பாவியைச் செய்து, எரிக்கின்றார்கள். ஒருவர் இன்னொருவரைத் துன்புறுத்தினால், அவருக்கெதிராகத் தாங்கள் ஒரு வழக்கைத் தொடரவேண்டும் என அவர்கள் நினைக்கிறார்கள். எவ்வாறாயினும், இராவணன் எப்பொழுது உங்கள் எதிரியானான்? இந்த எதிரி இறுதியில் மரணிப்பானா, இல்லையா? உங்களுக்கு மாத்திரமே இந்த எதிரியைத் தெரியும். அவனை வெல்வதற்காகவே நீங்கள் தத்தெடுக்கப்படுகிறீர்கள். விநாசம் இடம்பெற்றாக வேண்டும் என்பதைக் குழந்தைகளாகிய நீங்கள் மாத்திரமே அறிவீர்கள். அணுகுண்டுகளும் உருவாக்கப்பட்டுள்ளன. இந்த ஞான யாகத்திலிருந்தே விநாசத்தின் சுவாலைகள் உருவாகின. நீங்கள் இராவணனை வென்று, பின்னர் புதிய உலகை ஆட்சி செய்வீர்கள் என்பதை அறிவீர்கள். ஏனையவை அனைத்தும் பொம்மையுடன் விளையாடுவதைப் போன்றதாகும். இராவணன் என்ற பொம்மை உங்களுக்குப் பெரும் செலவை ஏற்படுத்துகின்றான். மக்கள் அநாவசியமாகப் பெருமளவு பணத்தை வீணாக்குகின்றார்கள். இரவுக்கும், பகலுக்கும் இடையிலான வேறுபாடு உள்ளது. அவர்கள் தடுமாறி அலைவதால் சந்தோஷமற்றிருக்கின்றார்கள். அவர்கள் தொடர்ந்தும் எங்கும் அலைந்து திரிகின்றார்கள். நாங்களோ இப்பொழுது ஸ்ரீமத்தைப் பின்பற்றி, எங்களின் மேன்மையான சத்தியயுக இராச்சியத்தைக் கோருகின்றோம். சத்திய யுகத்தை ஸ்தாபிக்கின்ற, அதி மேன்மையான சிவபாபா, எங்களை உலகின் அதிபதிகளாக, அதி மேன்மையான தேவர்களாக ஆக்குகின்றார். ஸ்ரீ ஸ்ரீ சிவபாபா எங்களை ஸ்ரீ(மேன்மையானவர்) ஆக்குகின்றார். ஒரேயொருவரே ஸ்ரீ ஸ்ரீ(இரட்டை மேன்மையானவர்) என அழைக்கப்படுகின்றார். தேவர்கள் மறுபிறவி எடுப்பதால் ஸ்ரீ என்றே அழைக்கப்படுகின்றார்கள். உண்மையில், விகாரத்தில் ஈடுபடும் அரசனைக்கூட ஸ்ரீ என அழைக்க முடியாது. உங்களின் புத்தி இப்பொழுது மிகவும் எல்லையற்றதாக இருக்க வேண்டும். இக்கல்வியின் மூலம் நீங்கள் இரட்டைக் கிரீடாரிகள் ஆகுவீர்கள் என்பது உங்களுக்குத் தெரியும். நீங்கள் இரட்டைக் கிரீடாரிகளாக இருந்தீர்கள். இப்பொழுது உங்களிடம் ஒரு கிரீடமேனும் இல்லை. நீங்கள் தூய்மையற்றவர்கள். இங்குள்ள எவருக்குமே ஒளிக்கிரீடம் வழங்கமுடியாது. நீங்கள் தபஸ்யா செய்வது போன்று காட்டப்பட்டிருக்கும் இப்படங்களில் உங்களை ஒளிக்கிரீடத்துடன் காட்டமுடியாது. நீங்கள் எதிர்காலத்தில் இரட்டைக் கிரீடாரிகள் ஆகவேண்டும். நீங்கள் இரட்டைக் கிரீடமணிந்த சக்கரவர்த்தி, சக்கரவர்த்தினிகள் ஆகுவதற்காகவே பாபாவிடம் வந்துள்ளீர்கள் என்பதைக் குழந்தைகளாகிய நீங்கள் அறிவீர்கள். நீங்கள் இந்தச் சந்தோஷத்தைக் கொண்டிருக்க வேண்டும். நீங்கள் சிவபாபாவை நினைவு செய்தால், தூய்மையற்றவர்களில் இருந்து தூய்மையானவர்களாகி சுவர்க்கத்தின் அதிபதிகள் ஆகமுடியும். இதில் சிரமம் என்ற கேள்விக்கே இடமில்லை. நீங்கள் இங்கே மாணவர்களாக அமர்ந்திருக்கின்றீர்கள். நீங்கள் வெளியே உங்கள் நண்பர்கள், உறவினர்களிடம் செல்லும்போது உங்கள் மாணவ வாழ்க்கையை மறந்துவிடுகின்றீர்கள். நீங்கள் உங்களின் நண்பர்கள், உறவினர்களை நினைவு செய்வதால் மாயின் தாக்கம் இருக்கின்றது. நீங்கள் ஒரு விடுதியில் தங்கியிருக்கும்பொழுது உங்களால் நன்றாகக் கற்க

முடிகிறது. நீங்கள் வந்து போகும்போது, சகவாசத்தின் ஆதிக்கத்தால் சீரழிந்து போகின்றீர்கள். நீங்கள் இங்கிருந்து வெளியில் சென்றதும், உங்கள் மாணவ வாழ்க்கையின் போதை மறைந்துவிடுகின்றது. வெளியே கற்பிக்கும் ஆசிரியர்களிடம் கூட இங்கிருக்கும் போது அவர்களிடமுள்ள போதையின் அளவை அவர்கள் வெளியே இருக்கும் போது கொண்டிருப்பதில்லை. இது தலைமையகமாகிய மதுவனம் ஆகும். மாணவர்கள் ஆசிரியரின் முன்னால் இருக்கின்றார்கள். நாளாந்த நடவடிக்கைகள் எதுவும் இல்லை. இரவுக்கும், பகலுக்கும் இடையிலான வேறுபாடு உள்ளது. சிலர் சிவபாபாவை நாள் முழுவதும் நினைவு செய்வதேயில்லை. அவர்கள் சிவபாபாவின் உதவியாளர்கள் ஆகுவதுமில்லை. நீங்கள் சிவபாபாவின் குழந்தைகள் ஆகிவிட்டீர்கள். எனவே, சேவை செய்யுங்கள்! நீங்கள் சேவை செய்யாவிட்டால், நீங்கள் தகுதியற்றவர்கள் என்றே அர்த்தமாகும். தந்தை இதைப் புரிந்துகொள்கிறார். எவ்வாறாயினும், தன்னை நினைவு செய்யுமாறு உங்களுக்குக் கூறவேண்டியது அவரது கடமையாகும். என்னைப் பின்பற்றுங்கள், இதனால் உங்களுக்கு அதிக நன்மை கிடைக்கும். விகாரத்தை அடிப்படையாகக் கொண்ட உறவுமுறைகள் சீர்கெட்டவையாகும். ஆகவே தொடர்ந்தும் அவற்றைத் துறவுங்கள். அவர்களின் சகவாசத்தைக் கொண்டிராதீர்கள். தந்தை உங்களுக்கு விளங்கப்படுத்துகின்றார், ஆபீனும் அது உங்கள் பாக்கியத்திலும் இருக்க வேண்டும். பாபா கூறுகின்றார்: உங்கள் அட்டவணையை வைத்திருங்கள். அதனால் நீங்கள் அதிக நன்மையடைவீர்கள். சிலர் ஒரு மணித்தியாலமேனும் நினைவில் இருப்பதில்லை. நீங்கள் இறுதியில் எட்டு மணித்தியாலங்கள் நினைவில் இருக்கின்ற நிலையை அடையவேண்டும். நீங்கள் கம்ம யோகிகள். உங்களில் சிலர் சிலவேளைகளில் உற்சாகமாக இருக்கும்போது அட்டவணையை வைத்துக்கொள்கிறீர்கள். அது நல்லது. நீங்கள் எந்தளவுக்குத் தந்தையை நினைவு செய்கிறீர்களோ அந்தளவுக்கு நன்மை இருக்கின்றது. கூறப்பட்டுள்ளது: தங்கள் இறுதிக்கணங்களில் கடவுளை நினைவுசெய்பவர்கள் நல்ல பிறவியெடுப்பார்கள். இதன் அர்த்தம் என்ன? தங்களின் பல பிறவிகளின் பாவச்சுமை காரணமாக, என்னை நன்றாக நினைவு செய்யாதவர்களுக்குக் காட்சிகள் வழங்கப்பட்டு, காட்சிகள் மூலம் தண்டனையும் கிடைக்கும். உதாரணமாக, அவர்கள் தங்களைக் காசியில் அர்ப்பணிக்கும்போது, அவர்களுக்கு நேரடியாகவே அவர்களின் பாவங்கள் பற்றிய காட்சிகள் கிடைக்கின்றன. அவர்கள் தாங்கள் செய்த பாவங்களுக்கேற்ற தண்டனையைப் பெற்றுக்கொள்வதாக அனுபவம் செய்வார்கள். அதிகளவு தண்டனையை அனுபவம் செய்பவர்களும் இருக்கிறார்கள். பாபாவின் சேவையில் தடைகளை உருவாக்குபவர்கள் தண்டனை பெறுவார்கள். அவர்கள் தந்தையின் சேவைக்குப் பிரச்சனைகளை விளைவிப்பார்கள். அவரது வலது கரம் தர்மராஜ் ஆவார். தந்தை கூறுகின்றார்: உங்களுக்குள் ஒரு சத்தியத்தைச் செய்து கொள்ளுங்கள். ஏனெனில் தந்தையின் நினைவின் மூலமாகவே நீங்கள் தூய்மையாகுவீர்கள். இல்லாவிட்டால் நீங்கள் தூய்மையாகமாட்டீர்கள். தந்தை உங்களை ஒரு சத்தியத்தைச் செய்யுமாறு தூண்டுகிறார். எவ்வாறாயினும், அதனைச் செய்வதும், செய்யாமல் விடுவதும் உங்களைப் பொறுத்தது. ஏதாவதொன்றைச் செய்பவர்கள், நிச்சயமாக அதன் பலனைப் பெற்றுக்கொள்வார்கள். சத்தியத்தைச் செய்துவிட்டு, தொடர்ந்தும் தீய செயல்களையே செய்கின்ற பலர் உள்ளனர். மக்கள் பக்தி மார்க்கத்தில் தொடர்ந்தும் பாடுகின்றார்கள்: என்னுடையவர் ஒருவரேயன்றி வேறெவரும் இல்லை. எவ்வாறாயினும், ஆத்மாக்கள் ஏன் இவ்வாறு பாடுகின்றனர் என்பது இப்பொழுது உங்கள் புத்தியில் உள்ளது. அவர்கள் நாள் முழுவதும் தொடர்ந்தும் பாடுகின்றார்கள்: என்னுடையவர் ஒரேயொரு கிரித்ர கோபாலனே (கிருஷ்ணருடைய மறுபெயர்). தந்தை சங்கம யுகத்தில் வரும்பொழுது மாத்திரமே அவரால் உங்களை வீட்டிற்கு அழைத்துச்செல்ல முடியும். நீங்கள் கிருஷ்ண புரிக்குச் செல்வதற்காகவே கற்கின்றீர்கள். இளவரசர்களும், இளவரசிகளும் கற்பதற்கான ஒரு கல்லூரியும் இருக்கின்றது. அது ஓர் எல்லைக்குட்பட்ட விடயமாகும். அவர்கள் (இளவரசர்கள் அல்லது இளவரசிகள்) நோய்வாய்ப்படலாம் அல்லது மரணிக்கவும் கூடும். இது இளவரசன் அல்லது இளவரசி ஆகுவதற்கான தந்தையின் இறை பல்கலைக்கழகம் ஆகும். இது இராஜயோகக் கல்வி ஆகும். நீங்கள் ஒரு சாதாரண மனிதனிலிருந்து நாராயணன் ஆகுகின்றீர்கள். நீங்கள் தந்தையிடமிருந்து உங்கள் ஆஸ்தியைப் பெற்று சத்தியயுக இளவரசர்களாகவும், இளவரசிகளாகவும் ஆகுகின்றீர்கள். தந்தை இங்கிருந்து உங்களுக்குச் சந்தோஷத்தைக் கொடுக்கின்ற விடயங்களைக் கூறுகின்றார். நீங்கள் அவற்றை நினைவுசெய்ய வேண்டும். சிலர் இங்கிருந்து சென்றவுடனேயே சிக்குண்டுவிடுகிறார்கள். நீங்களும் தந்தையை வரிசைக்கிரமமாகவே நினைவு செய்கிறீர்கள். அவரை அதிகமாக நினைவுசெய்பவர்கள் மற்றவர்களையும் அவரை நினைவு செய்வதற்குத் தூண்டுவார்கள். எவ்வாறு பலருக்கும் நன்மை செய்யலாம் என்பது உங்கள் புத்தியில் இருக்க வேண்டும். நீங்கள் மேலும் முன்னேறிச் செல்லும்போது, உண்மையிலேயே நீங்கள் முழுமையான முயற்சி செய்யவில்லை என்று உணரும் வகையில் காட்சிகளைக் காண்பீர்கள். நீங்கள் பல அற்புதங்களைப் பார்ப்பீர்கள். நன்றாகக் கற்பவர்கள் பிரபுக்களாகவும் அதிபதிகளாகவும் ஆகுவார்கள். தந்தை உங்களுக்குத் தொடர்ந்தும் பல விடயங்களைக் கூறுகிறார். நான் ஒரு நிலையத்திற்கு கண்காட்சிக்குத் தேவையான படங்களைக் கொடுக்கிறேன். இதனால் குழந்தைகள் கற்பிக்கப்பட்டு, புத்திசாலிகள் ஆக்கப்படுகிறார்கள். அப்பொழுது, எவ்வாறு சேவை செய்வதென பிரம்மகுமாரர்களுக்கும் குமாரிகளுக்கும் தெரியும் என பாபா புரிந்துகொள்வார். நீங்கள் சேவை செய்தால் ஓர் உயர்ந்த அந்தஸ்தைப் பெறுவீர்கள். இதனாலேயே கண்காட்சிக்கான படங்களைத் தயாரிக்குமாறு பாபா வலியுறுத்துகிறார். இப்படங்களை உருவாக்குவது என்பது பொதுவான விடயமாகும். தைரியசாலிகளாக இருந்து கண்காட்சிகளுக்குப் படங்களை உருவாக்குவதற்கு உதவி செய்வீர்களாயின் விளங்கப்படுத்துவது குழந்தைகளுக்கு இலகுவானதாகிவிடும். ஆசிரியர்களும் முகாமையாளர்களும் சற்றுத் தளர்ந்துபோயிருப்பதை பாபா புரிந்துகொள்கிறார். சில ஆசிரியர்கள், முகாமையாளர்களாகி, சரீர உணர்வுடையவர்கள் ஆகுகின்றார்கள். அவர்கள் தங்களை மிகவும் புத்திசாலிகளாகக் கருதுகிறார்கள்:

“நான் மிக நன்றாக முன்னேறிச் செல்கின்றேன்!” நீங்கள் அவரைப் பற்றி வேறு யாரிடமாவது கேட்டால், அவர்கள் அவரைப் பற்றிப் பத்து விடயங்கள் கூறுவார்கள். மாயை உங்களை அதிகமாகச் சுழலவைக்கின்றாள். குழந்தைகளாகிய நீங்கள் சேவையில், உங்களை ஈடுபடுத்திக்கொள்ள வேண்டும். அதிக சேவை! தந்தை கருணை நிறைந்தவரும், துன்பத்தை அகற்றிச் சந்தோஷத்தை அருள்பவரும் ஆவார். எனவே, குழந்தைகளாகிய நீங்களும் அவ்வாறே ஆகவேண்டும். தந்தையின் அறிமுகத்தைக் கொடுங்கள். தந்தை கூறுகிறார்: சதா என்னை மாத்திரம் நினைவு செய்யுங்கள், இதனால் நீங்கள் நரகவாசிகளில் இருந்து, சுவர்க்க வாசிகள் ஆகுவீர்கள். இது மிகவும் இலகுவானது! தந்தை கூறுகிறார்: என்னை நினைவு செய்யுங்கள். இதனால் நீங்கள் தூய்மையற்றவர்களில் இருந்து தூய்மையானவர்கள் ஆகுவதுடன் சாந்தி தாமத்திற்கும் சந்தோஷ தாமத்திற்கும் செல்வீர்கள். அவர்களுக்கு நம்பிக்கையேற்படும்போது, நீங்கள் அவர்களை உடனடியாகவே இதனை எழுத வைக்க வேண்டும். உண்மையிலேயே பிரம்மகுமாரர்களும் பிரம்மகுமாரிகளும் தங்கள் ஆஸ்தியை சிவபாபாவிடம் இருந்து பெற்றுக் கொள்கிறார்கள் எனச் சிலர் எழுதுகிறார்கள். எனவே, அவர்கள் அத்தகைய தந்தைக்கு நிச்சயமாக சொந்தமாக வேண்டும் என்பதைப் புரிந்துகொள்ள வேண்டும். அவர்கள் அவரிடம் புகலிடம் பெறவேண்டும். நீங்கள் தந்தையிடம் புகலிடத்தை நாடியே இங்கு வந்திருக்கின்றீர்கள். அதாவது, நீங்கள் அவரின் மடிக்கு வந்துள்ளீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. தந்தையைப் போன்று கருணை நிறைந்தவராகவும், துன்பத்தை நீக்கி சந்தோஷத்தை அருள்பவராகவும் ஆகுங்கள்.
2. தீய சகவாசத்தின் ஆதிக்கத்தையிட்டு மிக எச்சரிக்கையாக இருங்கள். தந்தையொருவரை மாத்திரம் பின்பற்றுங்கள். பலருக்கும் நன்மை பயக்கக்கூடிய சேவையைச் செய்யுங்கள். ஒருபோதும் அகந்தை கொண்டு உங்களை மிகவும் புத்திசாலியாகக் கருதாதீர்கள்.

**ஆசீர்வாதம்:** உங்கள் செயல்களின் மூலமாக தெய்வீகக் குணங்களை தானம் செய்கின்ற ஒளியான-இலேசான (double-light) தேவதை ஆகுவீர்களாக. தமது செயல்களின் மூலமாக தெய்வீகக் குணங்களை தானம் செய்கின்ற குழந்தைகளின் நடத்தையும் முகங்களும் தேவதைகளுடையதைப் போன்றிருக்கும். அவர்கள் ஒளியாகவும் இலேசாகவும் (double-light) இருப்பார்கள். அதாவது, அவர்கள் ஒளியினால் நிறைந்திருப்பதுடன், இலேசாக இருக்கின்ற அனுபவத்தையும் கொண்டிருப்பார்கள். அவர்கள் எவ்விதமான சுமையையும் அனுபவம் செய்ய மாட்டார்கள். அவர்கள் ஒவ்வொரு செயலிலும் உதவியை பெறுகின்ற அதாவது ஏதோ ஒரு சக்தி அவர்களை இயங்கச் செய்யும் அனுபவத்தைக் கொண்டிருப்பார்கள். அவர்கள் மகாதானிகளாக இருப்பதால், அவர்கள் செய்கின்ற ஒவ்வொன்றினூடாகவும் அவர்கள் அனைவரிடமிருந்தும் ஆசீர்வாதங்களை பெறுகின்ற அனுபவத்தைக் கொண்டிருப்பார்கள்.

**சுலோகம்:** சேவையில் வெற்றி நட்சத்திரம் ஆகுங்கள். பலவீனமாகாதீர்கள்.

\*\*\*ஓம் சாந்தி\*\*\*